

## **ABBOZZ TA' LIĠI msejjaħ**

*ATT biex jagħmel provvedimenti speċjali dwar foster care u biex jagħmel emendi konsegwenzjali u emendi oħrajn*

IL-PRESIDENT, bil-parir u l-kunsens tal-Kamra tar-Rappreżentanti, miġbura f'dan il-Parlament preżenti, u bl-awtorità ta' l-istess Parlament, hareġ b'liġi dan li ġej:

### **PARTI I**

#### **INTRODUZZJONI U TIFSIR**

**1.** (1) It-titolu fil-qosor ta' dan l-Att hu l-Att ta' l-2007 dwar il-*Foster Care*. Titolu fil-qosor u bidu fis-seħħ.

(2) Dan l-Att għandu jidhol fis-seħħ f'dik id-data li l-Ministru responsabbli għall-politika soċjali jista' jstabbilixxi b'avviż fil-Gazzetta, u dati differenti jistgħu jiġu hekk stabbiliti għal raġunijiet differenti u għal dispożizzjonijiet differenti ta' dan l-Att.

**2.** (1) F'dan l-Att, kemm-il darba r-rabta tal-kliem ma tehtieġx Tifsir. xort'oħra:

“aġenzija akkreditata” tfisser organizzazzjoni li hija akkreditata mill-Awtorità Ċentrali biex tesegwixxi t-tqeghid ta' tfal taht *foster care*;

“Awtorità Ċentrali” tfisser l-Awtorità stabbilita bis-sahha ta’ l-artikolu 6;

“Bord ta’ Appell” tfisser il-bord imwaqqaf bis-sahha ta’ l-artikolu 14 jew xi bord amministrattiv jew tribunal iehor li l-Ministru jista’ minn żmien għal żmien isemmi biex jaqdi l-funzjonijiet kollha jew xi whud minnhom kif speċifikat f’ dan l-Att;

“Bord għall-*Fostering*” tfisser il-bord imwaqqaf bis-sahha ta’ l-artikolu 3;

“*foster care* transkonfini” tfisser:

(i) il-kura mogħtija minn *foster carer* li hu ċittadin Malti, lil tifel jew tifla li m’humix ċittadini Maltin u li huma residenti f’ Malta; jew

(ii) il-kura mogħtija minn *foster carer* li mhux ċittadin Malti u li l-approvazzjoni tiegħu minn awtorità barranija hija rikonoxxuta mill-Awtorità Ċentrali, permezz ta’ aġenzija akkreditata, lil tifel jew tifla li huma residenti f’ Malta;

“*foster care*” tfisser servizz li bih tifel jew tifla jitqiegħdu fil-kura ta’ *foster carer* għal perijodu determinat;

“*foster carer*” tfisser persuna wahda jew aktar approvata mill-Bord għall-*Fostering* biex tifel jew tifla jitqiegħdu taħt *foster care*;

“fthem ta’ *foster care*” tfisser il-fthem milhuq skond l-artikolu 24;

“ġenitur naturali” tfisser missier bijoloġiku jew omm bijoloġika ta’ tifel jew tifla;

“haddiem soċjali” għandu jkollha t-tifsira mogħtija lilha fl-artikolu 2 ta’ l-Att dwar il-Professjoni tax-Xogħol Soċjali;

“Ministru” tfisser il-Ministru responsabbli għall-politika soċjali;

“missier naturali” tfisser il-missier bijoloġiku ta’ tifel jew tifla;

“omm naturali” tfisser l-omm bijoloġika ta’ tifel jew tifla;

“pjan ta’ kura” tfisser pjan imfassal minn haddiem soċjali ta’ aġenzija akkreditata f’ kollaborazzjoni ma’ ohrajn involuti fl-aħjar interessi tat-tifel jew tifla;

“tifel jew tifla” ifissru persuna taht it-tmintax-il sena.

## PARTI II

### BORD GHALL-FOSTERING

3. (1) Ghandu jkun hemm Bord, maghruf bhala l-Bord ghall-*Fostering*, li ghandu jkun kompost minn *Chairperson* u mill-anqas erba' membri ohra. Dan il-Bord ghandu jkun kompost kif ġej:

Twaqqif ta' Bord ghall-*Fostering*.

(a) professjonisti li jirrapprezentaw dixxiplini differenti; u

(b) persuna li, fil-fehma tal-Ministru, ghandha gharfien adegwat u hija proficjenti fil-qasam tal-*foster care*.

(2) Il-Ministru ghandu jaghmel li jista' biex bhala parti mill-Bord ghall-*Fostering* ikun hemm persuna li tkun ghalqet it-tmintax-il sena u li tkun tqieghdet f'*foster care* u persuna li hi jew kienet *foster carer* u dawn il-persuni jistghu jinhatru f'kull żmien tul it-terminu tal-kariga tal-Bord ghall-*Fostering*.

(3) Il-membri tal-Bord ghall-*Fostering* ghandhom jinhatru mill-Ministru ghal perijodu minimu ta' sentejn.

(4) Kull membru tal-Bord ghall-*Fostering* jista' jitnehha mill-kariga mill-Ministru jekk, fil-fehma tieghu, dak il-membru ma jkunx tajjeb li jibqa' fil-kariga jew ikun sar inkapaċi li jaqdi kif xieraq id-dmirijiet tieghu bhala membru.

(5) Fil-każ li xi membru tal-Bord ghall-*Fostering* ihalli l-kariga tieghu qabel ma jiskadilu t-terminu tal-hatra, il-membru mahtur floku ghandu jinhatar ghaż-żmien tal-hatra originali li jkun ghadu ma skadiex.

(6) Il-Ministru ghandu jsemmi persuna biex taghmilha ta' Segretarju tal-Bord ghall-*Fostering* u din il-persuna ghandha, bhala parti minn dmirijietha, tkun responsabbli biex iżzomm id-dokumenti rilevanti u ghandha taghmel kull xoghol iehor relatat mal-funzjonijiet tal-Bord ghall-*Fostering* skond kif tista' tkun imqabba miċ-*Chairperson*.

(7) Bla hsara ghad-dispożizzjonijiet ta' dan l-Att u ghal kull regolament li jsir tahtu, il-Bord ghall-*Fostering* ghandu jirregola l-proċedura tieghu:

Izda kull deċiżjoni tal-Bord ghall-*Fostering* ghandha tittiehed b'maġġoranza ta' voti; izda f'każ ta' ugwaljanza ta' voti ċ-*Chairperson*

ghandu jkollu wkoll u jeżerċita vot deċiżiv. Is-Segretarju tal-Bord ma jkollux dritt għall-vot.

(8) Il-Bord għall-*Fostering* għandu jiltaqa' kif u meta jkun meħtieġ, iżda mhux inqas minn darba fix-xahar. Fil-każ ta' talba bil-miktub mill-Ministru jew minn aġenzija akkreditata, liema talba għandha tinghadda permezz tas-Segretarju tal-Bord, dan il-Bord għandu jiltaqa' mhux aktar tard minn tmienja u erbghin siegħa wara t-talba.

(9) Il-Bord għall-*Fostering* għandu jkollu s-setgħa li jikkonsulta professjonisti jew persuni oħrajn li għandhom għarfien u esperjenza rilevanti fil-qasam tal-*foster care*.

(10) Il-membri tal-Bord għall-*Fostering*, is-Segretarju ta' dan il-Bord u kull persuna involuta fil-proċeduri quddiem il-Bord għall-*Fostering* għandhom ikunu marbutin bil-konfidenzjalità u m'għandhom jizvelaw lil terzi ebda informazzjoni li tista' tiġi għall-konnoxxenza tagħhom tul il-proċeduri. Dawn il-persuni m'għandhom lanqas jiddistribwixxu lil terzi dokumenti tal-Bord għall-*Fostering* jew kopji tagħhom, għajr meta mitlubin jew awtorizzati jagħmlu dan mill-Ministru jew minn xi qorti.

(11) Il-Bord għall-*Fostering* għandu jibgħat lill-Ministru rapport annwali ta' l-attivitajiet kollha tiegħu tul is-sena kalendarja preċedenti sa mhux aktar tard mill-hmistax ta' April ta' kull sena.

Funzjonijiet  
tal-Bord  
għall-*Fostering*.

**4.** (1) Il-funzjonijiet tal-Bord għall-*Fostering* għandhom jinkludu:

(a) li jeżamina l-*Home Study Reports* magħmula minn haddiem soċjali ta' aġenzija akkreditata;

(b) li jieħu deċiżjoni dwar jekk il-*foster carers* prospettivi humiex adatti jew le;

(ċ) li jieħu deċiżjoni dwar jekk *foster carer* ikunx għadu adatt biex jaġixxi bħala tali;

(d) li jispeċifika liema xorta ta' *foster care* hi adatta biex tinghata minn kull *foster carer*;

(e) li jzomm registru aġġornat ta' *foster carers*;

(f) li jipprovdi dokumentazzjoni uffiċjali lil *foster carers* li tidentifikahom bħala tali u ittra uffiċjali li tidentifika t-tfal fil-kura tagħhom;

(g) li jeżamina rapporti mibnija minn aġenzija akkreditata, wara lment kontra *foster carer*, u li jiehu kull azzjoni li titqies xierqa fiċ-ċirkostanzi;

(h) li jagħmel rakkomandazzjonijiet lill-Ministru fuq il-parametri li għandhom ikunu stabbiliti dwar l-organizzazzjoni ta' programmi ta' taħriġ, valutazzjonijiet, sessjonijiet ta' pariri għal *foster carers* prospettivi kif ukoll sorveljanza ta' *foster carers* u ta' strutturi li jagħtuhom appoġġ;

(i) li jagħmel rakkomandazzjonijiet lill-Ministru għal implimentazzjoni aktar effettiva tal-provvedimenti ta' dan l-Att u ta' kull regolament li jsir tahtu.

(2) Il-Bord għall-*Fostering* għandu jkollu aċċess għad-dokumentazzjoni kollha meqjusa rilevanti għall-proċedura tal-*foster care* u hadd ma għandu jfissel lill-Bord fil-qadi ta' xi wahda mill-funzjonijiet tiegħu.

5. (1) Kull deċiżjoni mehuda skond l-artikoli 4 (b), (ċ) u (d) għandha tittiehed wara li l-Bord għall-*Fostering* ikun eżamina l-*Home Study Report* u, jew kull dokumentazzjoni oħra rilevanti, u wara li jkun sama' l-*foster carer* prospettiv u lil kull persuna oħra kif il-Bord jidhirlu xieraq fiċ-ċirkostanzi. Id-deċiżjonijiet u r-raġunijiet għalihom għandhom jiġu komunikati bil-miktub, b'posta reġistrata lill-*foster carer* jew lill-*foster carer* prospettiv, skond il-każ, u lill-aġenzija akkreditata involuta fi żmien hamest ijiem tax-xogħol mid-data ta' dik id-deċiżjoni.

Deċiżjonijiet tal-Bord għall-*Fostering*.

(2) Il-*foster carer* jew il-*foster carer* prospettiv, skond il-każ, jista' jappella minn deċiżjoni mehuda mill-Bord għall-*Fostering* billi jressaq applikazzjoni quddiem il-Bord ta' Appell sa mhux aktar tard minn tmien granet tax-xogħol mid-data meta titwassal id-deċiżjoni bil-posta reġistrata.

### PARTI III

#### AWTORITÀ ĊENTRALI

6. Għandu jkun hemm Awtorità Ċentrali imsemmija mill-Ministru biex taqdi u twettaq il-funzjonijiet, dmirijiet u responsabbiltajiet speċifikati fl-artikoli 7 sa 13 u f'kull regolament li jista' jsir skond dan l-Att.

Twaqqif ta' Awtorità Ċentrali.

7. Il-funzjonijiet ta' l-Awtorità Ċentrali għandhom jinkludu:

Funzjonijiet ta' l-Awtorità Ċentrali.

(a) li tirċievi u tinforma li rċeviet applikazzjonijiet għal akkreditament;

(b) li tagħti, tirrifjuta jew tirrevoka l-akkreditament lil organizzazzjonijiet skond kriterji stabbiliti;

(ċ) li tirċievi, tinforma li rċeviet, tinvestiga u tiehu kull azzjoni neċessarja dwar kull ilment kontra aġenziji akkreditati jew organizzazzjonijiet li jippretendu li jkunu qegħdin jaġixxu bhala tali;

(d) li tirċievi talbiet minn persuni barranin li huma approvati bhala *foster carers* barra minn Malta u li, permezz ta' aġenzija akkreditata, jitolbu li jkunu rikonoxxuti bhala *foster carers* skond dan l-Att, u li tiddeċiedi jekk taċċettax din it-talba wara li tikkonsulta lill-Bord għall-*Fostering*;

(e) li tirċievi applikazzjonijiet minn aġenziji li jkunu jixtiequ jipprovdu *foster care* transkonfini u tiddeċiedi jekk tippermettix li dawn l-aġenziji jqieghdu tfal f'*foster care*;

(f) li tiehu kull mizura neċessarja fiċ-ċirkostanzi jekk it-tqegħid f'*foster care*, kemm lokali kemm transkonfini, ikun jikser id-dispożizzjonijiet ta' dan l-Att.

Applikazzjoni  
għall-ghoti ta'  
akkreditament.

**8.** (1) Kull organizzazzjoni tista' tapplika lill-Awtorità Ċentrali għal akkreditament, fil-forma approvata u mogħtija minn dik l-Awtorità, biex tkun tista' tagħti servizzi ta' *foster care*.

(2) L-Awtorità Ċentrali tista', f'kull hin waqt l-ipproċessar ta' applikazzjoni, titlob lil organizzazzjoni biex tagħtiha dokumenti u informazzjoni meqjusin neċessarji biex taċċerta jekk għandhiex tinghata akkreditament.

Akkreditament  
ta' organizzazzjoni.

**9.** L-Awtorità Ċentrali tista' takkredita organizzazzjoni jekk tkun sodisfatta li l-organizzazzjoni:

(a) għandha esperjenza u sengha biżżejjed biex tittratta materji li għandhom x'jaqsmu ma' tfal u familja; u

(b) għandha għadd biżżejjed ta' nies li huma mharrġa biex jagħtu servizzi ta' *foster care*; u

(ċ) għandha l-kompetenza amministrattiva u legali biex taqdi l-funzjonijiet li għandhom x'jaqsmu mas-servizzi ta' *foster care*.

**10.** (1) Meta taghti akkreditament lil organizzazzjoni, l-Awtorità Ċentrali għandha toħroġ Ċertifikat ta' Akkreditament li jkun validu għal perijodu ta' sentejn mid-data tal-ħruġ.

Ċertifikat ta' Akkreditament.

(2) Iċ-ċertifikat imsemmi fis-subartikolu (1) jista' jiġi mġedded mill-Awtorità Ċentrali jekk l-aġenzija akkreditata tapplika għal tiġdid sa mhux aktar tard minn xahar qabel ma jiskadi l-akkreditament tagħha u t-tiġdid jinghata biss jekk l-aġenzija akkreditata tkun għadha konformi ma' l-artikoli 8 u 9.

**11.** (1) L-Awtorità Ċentrali għandha d-dritt li tiċhad applikazzjoni għal akkreditament jekk hi tqis li l-organizzazzjoni mhix adatta biex tagħti servizzi ta' *foster care*. Iċ-ċahda flimkien mar-raġunijiet għaliha għandhom jintbagħtu bil-miktub, b'posta reġistrata, lill-organizzazzjoni li tkun applikat għal akkreditament fi żmien tliet xhur mid-data ta' l-applikazzjoni.

Ċahda ta' applikazzjoni.

(2) L-organizzazzjoni għandha d-dritt titlob bidla tad-deċiżjoni ta' l-Awtorità Ċentrali billi tressaq applikazzjoni quddiem il-Bord ta' Appell, fi żmien għoxrin gurnata mid-data meta tiġi notifikata kif speċifikat fis-subartikolu (1).

(3) L-organizzazzjoni għandha d-dritt tapplika mill-ġdid lill-Awtorità Ċentrali għal akkreditament jekk ir-raġuni għaċ-ċahda ma tkunx għada teżisti.

**12.** (1) L-Awtorità Ċentrali għandha d-dritt tirrevoka l-akkreditament ta' aġenzija f'kull waqt jekk l-aġenzija:

Revoka ta' akkreditament.

(a) tressaq talba bil-miktub għal revoka;

(b) ma tibqax konformi mal-kriterji ta' eliġibilità għal akkreditament;

(ċ) ma tibqax titqies adatta biex ttiprovdi servizzi ta' *foster care*;

(d) tkun qegħda tikser il-kondizzjonijiet għal akkreditament skond id-dispożizzjonijiet ta' dan l-Att.

(2) L-Awtorità Ċentrali għandha tinnotifika lill-aġenzija, b'posta reġistrata, bir-revoka li tinghata bil-miktub flimkien mar-raġunijiet għaliha u din ir-revoka għandha tidhol fis-sehh fid-data meta tasal in-notifika.

(3) Jekk l-akkreditament ikun revokat għal xi wahda mir-raġunijiet imsemmija fil-paragrafi (b), (ċ) jew (d) tas-subartikolu (1), l-

aġenzija għandha d-dritt li tressaq applikazzjoni quddiem il-Bord ta' Appell u titlob it-thassir tad-deċiżjoni ta' l-Awtorità Ċentrali, u dan fi żmien għaxart ijiem min-notifika msemmija fis-subartikolu (2).

(4) Jekk jitressaq appell skond is-subartikolu (3), l-aġenzija tista' titlob lill-Bord ta' Appell jissospendi d-deċiżjoni ta' l-Awtorità Ċentrali sakemm tittiehed deċiżjoni finali.

(5) Jekk l-akkreditament ta' aġenzija jkun revokat, iċ-Ċertifikat ta' Akkreditament u r-records u d-dokumentazzjoni kollha relatati mas-servizzi ta' *foster care* isiru proprjetà ta' l-Awtorità Ċentrali. L-Awtorità Ċentrali tista' tahtar aġenzija akkreditata oħra biex ikollha l-kustodja ta' daww ir-records u dokumentazzjoni u biex tidhol flok l-aġenzija li jkun għie revokat l-akkreditament tagħha għall-finijiet kollha tal-liġi.

Publikazzjoni  
fil-Gazzetta.

**13.** Tul ix-xahar ta' Jannar ta' kull sena, l-Awtorità Ċentrali għandha tippubblika fil-Gazzetta:

(a) lista ta' l-aġenziji akkreditati kollha u tispeċifika l-isem shih tagħhom, l-indirizz reġistrat u dettalji rilevanti oħra biex ikun jista' jsir kuntatt magħhom;

(b) lista ta' aġenziji akkreditati li kellhom l-akkreditament tagħhom revokat tul is-sena kalendarja ta' qabel; u

(ċ) kull bidla fil-kondizzjonijiet mehtieġa għall-akkreditament jew għat-tigdid.

## PARTI IV

### BORD TA' APPELL

Twaqqif  
ta' Bord  
ta' Appell.

**14.** (1) Għandu jkun hemm Bord ta' Appell magħmul minn *Chairperson* u żewġ membri oħra. Wiehed minn dawn għandu jkun persuna li kellha *warrant* biex tipprattika l-professjoni ta' avukat għal mill-inqas seba' snin.

(2) Il-membri tal-Bord ta' Appell għandhom jinhatru mill-Ministru għal perijodu ta' tliet snin, u jistgħu jitnehhew mill-kariga mill-Ministru għal raġunijiet ta' inkapaċità bil-provi biex jaqdu l-funzjonijiet tal-kariga tagħhom jew għal imġiba hażina bil-provi.

(3) Membru tal-Bord ta' Appell jista' jkun kontestat jew jista' jastjeni għal xi wahda mir-raġunijiet li għalihom Imhalled jista' jkun kontestat jew jista' jastjeni skond l-artikolu 734 tal-Kodiċi ta' Organizzazzjoni u Proċedura Ċivili. F'każ bħal dak, il-Ministru għandu

Kap. 12.

jahtar persuna ohra biex tkun membru tal-Bord ta' Appell biex tissostitwixxi lill-membru msemmi sakemm ikun għaddej l-appell inkwistjoni.

(4) Persuna ma tikkwalifikax biex tinhatar jew tibqa' fil-kariga bhala membru tal-Bord ta' Appell jekk dik il-persuna tkun Imħallef, Maġistrat, membru tal-Kamra jew ta' Kunsill Lokali, jew kandidat għal elezzjoni għall-Kamra jew għal Kunsill Lokali.

**15.** (1) Il-Bord ta' Appell għandu jkun kompetenti li:

Ġurisdizzjoni.  
u setgħat  
tal-Bord ta' Appell.

(a) jikkunsidra mill-ġdid deċiżjonijiet tal-Bord għall-*Fostering* meta jitressaq appell skond l-artikolu 5(2);

(b) jikkunsidra mill-ġdid deċiżjonijiet ta' l-Awtorità Ċentrali meta jitressaq appell skond l-artikolu 11(2);

(ċ) jisma' u jiddeċiedi appell imressaq skond id-dispożizzjonijiet ta' dan l-Att u ta' kull regolament magħmul tahtu;

(d) jaqdi kull funzjoni ohra kif il-Ministru jista' jippreskrivi b'regolamenti li jsiru bis-sahha ta' dan l-Att.

(2) Biex jaqdi l-funzjonijiet tiegħu, il-Bord ta' Appell għandu jkollu aċċess għad-dokumentazzjoni kollha li għandha x'taqsam mal-proċedura ta' *foster care* u hadd ma jista' jfixklu fil-qadi ta' dawn il-funzjonijiet.

(3) Fl-eżerċizzju tal-funzjonijiet tiegħu, il-Bord ta' Appell jista' jsejjah lil kull persuna biex tixhed u tipproduċi d-dokumentazzjoni neċessarja. Għal dan il-fini iċ-*Chairperson* għandu s-setgħa li jamministra l-ġurament.

(4) Il-Bord ta' Appell għandu jiddeċiedi fuq applikazzjoni għal appell sa mhux aktar tard minn erba' xhur mid-data meta titressaq l-applikazzjoni, sakemm fil-fehma taċ-*Chairperson* ma jkunx mehtieg perijodu itwal għal raġuni valida li għandha tinghata u tiġi reġistrata fil-proċeduri tal-każ.

(5) Deċiżjoni mogħtija mill-Bord għall-*Fostering* jew mill-Awtorità Ċentrali għandu jkollha effett immedjat kemm-il darba l-Bord ta' Appell ma jiddeċidix li jissospendiha sakemm tinghata s-sentenza finali.

(6) Id-deċiżjoni tal-Bord ta' Appell hi finali u m'hi soġġetta għal ebda appell iehor. Id-deċiżjoni tal-Bord ta' Appell għandha tkun komunikata lill-applikanti, lill-Bord għall-*Fostering* u lill-Awtorità

Ċentrali fi żmien tliet ijiem tax-xogħol mid-data li tittiehed dik id-deċiżjoni.

## PARTI V

### AĠENZIJI AKKREDITATI

Arranġamenti  
ghal *foster care*.

**16.** Organizzazzjoni għandha titqies li tkun għamlet arranġamenti għal *fostering* ta' tifel jew tifla jekk tidhol f'xi ftehim jew tagħmel arranġamenti biex tiffacilita l-*fostering* ta' tifel jew tifla.

Funzjonijiet  
ta' aġenziji  
akkreditati.

**17.** Aġenzija akkreditata tkun responsabbli biex:

(a) tipprovdi servizz skond *standards*, kriterji u proċeduri stabbiliti mill-Awtorità Ċentrali;

(b) tirċievi u tipproċessa applikazzjonijiet minn persuni li japplikaw biex ikunu reġistrati bhala *foster carers*;

(ċ) tipprovdi taħriġ tal-bidu u kontinwu lill-*foster carers* li jkunu reġistrati magħha u tagħtihom appoġġ adegwat meta tqieghed tfal taht *foster care*;

(d) tqabbel *foster carers* ma' tfal li jkunu ser jitqieghdu taht *foster care*;

(e) tagħmel kull tentattiv raġonevoli biex tqieghed ahwa ma' l-istess *foster carer* jekk dan ikun fl-ahjar interess ta' l-ahwa;

(f) tagħmel kull tentattiv raġonevoli biex tqieghed ġenitur minorenni u t-tifel jew tifla tiegħu jew tagħha ma' l-istess *foster carer*;

(g) tiżgura li kull tqeghid taht *foster care* ikun fl-ahjar interess tat-tifel jew tat-tifla;

(h) issegwi t-tqeghid kollu taht *foster care* li jkun sar permezz tagħha;

(i) tikkunsidra u tipproponi emendi, jekk ikun meħtieġ, għal kull ftehim ta' *foster care*;

(j) tinvestiga lmenti kontra xi *foster carer* skond il-manwal jew proċeduri msemmija fl-artikolu 18 u tagħmel rapport u tghaddih lill-Bord għall-*Fostering* għal kull azzjoni meħtieġa;

(k) tinvestiga kull allegazzjoni ta' abbuż fit-tqeghid taht *foster care*, skond il-manwal jew proċeduri msemija fl-artikolu 18, u taghmel rapport skond kif ikun mehtieg lill-awtorità kompetenti;

(l) taghti lill-Awtorità Ċentrali access ghal kull *record* u dokumentazzjoni li ghandhom x'jaqsmu ma' proċeduri ta' *foster care* ta' xi tifel jew tifla u ghal rapporti dwar xi *foster carer* jew *foster carer* prospettivi;

(m) taghti lill-Awtorità Ċentrali access ghall-kontijiet taghha u ghall-kontijiet verifikati minn awditur ;

(n) fl-ahhar ta' kull sena kalendarja tibghat rapport lill-Awtorità Ċentrali dwar l-operat tal-funzjonijiet taghha;

(o) tikkonforma ruhha ma' kull dmir u obbligu ieħor kif speċifikati mill-Awtorità Ċentrali.

**18.** Aġenzija akkreditata ghandha tizviluppa, taggorna u tesegwixxi politika, proċeduri u manwali miktubin li jkunu soġġetti ghall-approvazzjoni ta' l-Awtorità Ċentrali. Dawn il-proċeduri, politika u manwali miktubin ghandhom jinkludu:

Politika u proċeduri.

- (a) proċeduri ta' tahriġ u assessjar;
- (b) tqabbil ta' *foster carers* ma' tfal;
- (ċ) forom ta' appoġġ ghal *foster carers*;
- (d) tqeghid ta' emerġenza ta' tfal li jehtiegu kura;
- (e) investigazzjoni ta' lmenti kontra xi *foster carer*;
- (f) bdil fiċ-ċirkostanzi tal-*foster carers*;
- (g) każijiet ta' abbuż ta' tfal taht *foster care*; u
- (h) każijiet ta' mewt ta' tfal taht *foster care*.

**19.** Qabel ma jibda l-proċess ta' *fostering*, l-aġenzija akkreditata ghandha:

Informazzjoni lil *foster carers* prospettivi.

- (a) tinforma lil *foster carers* prospettivi bl-oġġettivi, setghat u hidmiet taghha;

(b) tghaddi kopja ta' Ċertifikat ta' Akkreditament lil *foster carers* prospettivi bhala prova ta' l-akkreditament taghha; u

(ċ) tinforma lill-*foster carers* prospettivi b'kull rekwiżit legali.

Żamma ta' registri.

**20.** Aġenzija akkreditata ghandha żżomm registru wiehed jew aktar li jkun fihom listi:

(a) tat-tqeghid taht *foster care* li jkunu saru minnha;

(b) tal-*foster carers* prospettivi registrati maghha; u

(ċ) tal-*foster carers* registrati maghha.

Aċċess ghal informazzjoni.

**21.** *Foster carers* ghandhom id-dritt ta' aċċess ghal kull informazzjoni, inkluża informazzjoni medika, li tista' tagħtihom il-kapaċità li jagħtu l-aħjar kura possibbli lit-tifel jew lit-tifla u li jistgħu jolqtu l-aħjar interessi tat-tifel jew tat-tifla li jkunu fil-kura tagħhom.

Taħriġ.

**22.** Aġenzija akkreditata ghandha tagħmel kull sforz raġonevoli biex tiżgura li kull haddiem soċjali assenjat biex jaqdi dmirijiet dwar proċeduri ta' *foster care* jkun imharreġ b'mod adegwat u jirċievi taħriġ kontinwu.

Assessjar ta' *foster carers* prospettivi.

**23.** (1) Wara li tirċievi applikazzjoni minghand *foster carer* prospettiv, l-aġenzija akkreditata ghandha r-responsabbiltà li:

(a) tharreġ lill-*foster carer* prospettiv;

(b) tqis jekk il-*foster carer* prospettiv ikunx adatt;

(ċ) tagħmel rapport li jissejjaħ "*Home Study Report*" fuq is-sitwazzjoni tal-*foster carer* prospettiv, inkluża kull rakkomandazzjoni, u tghaddih lill-Bord għall-*Fostering* li għandu jiddeċiedi jekk *foster carer* prospettiv ikunx adatt biex ikun approvat bhala *foster carer*. Dan ir-rapport ikun validu għal sena.

(2) Għall-finijiet tal-preparazzjoni tal-*Home Study Report*, il-haddiem soċjali awtorizzati mill-aġenzija akkreditata għandu jagħmel iż-żjarat meħtieġa fid-dar. Dawn iż-żjarat jistgħu jsiru bla avvż minn qabel u *foster carer* prospettiv ma jistax jiċhad lil haddiem soċjali milli jidhol id-dar, għandu jikkopera mal-haddiem soċjali u għandu jagħti informazzjoni korretta sa fejn ikun jaf hu.

**24.** (1) *Foster carer* ghandu jkollu d-drittijiet u d-dmirijiet imnizzlin fil-ftehim ta' *foster care* u jekk dan jonqos milli jikkonforma ruhu ma' dan il-ftehim, dan jista' jwassal ghat-terminazzjoni tat-tqeghid tat-tfal taht il-*foster care* tieghu mill-aġenzija akkreditata.

Ftehim ta'  
*foster care*.

(2) Kull dritt u dmir li ghandu *foster carer* skond il-ftehim ta' *foster care* m'ghandux jitqies bhala dritt jew dmir permanenti.

(3) Il-ftehim ta' *foster care* skond is-subartikolu (1) ghandu jkun fl-aħjar interessi tat-tifel jew tifla u ghandu jaghti informazzjoni dettaljata relatata mad-drittijiet u dmirijiet tal-*foster carer* u ghandu jinkludi b'mod speċifiku:

(a) safejn il-*foster carer* jista' jiehu deċizjonijiet fir-rigward tat-tifel jew tifla fil-kura tieghu;

(b) il-frekwenza ta' kuntatt tat-tifel jew tifla mal-ġenitur jew ġenituri naturali;

(ċ) il-pjan ta' kura;

(d) materji ta' edukazzjoni, sahha u manteniment tat-tifel jew tifla; u

(e) materji ohra li ghandhom x'jaqsmu ma' tifel jew tifla taht *foster care*.

(4) Il-Bord għall-*Fostering*, l-aġenzija akkreditata, il-ġenitur jew ġenituri naturali, il-*foster carer* u l-Bord Konsultattiv dwar it-Tfal u ż-Żgħażaġh, meta dan ikun japplika, ghandhom jinghataw kopja tal-ftehim ta' *foster care*, u kull emenda li ssirlu ghandha titwassal bil-miktub lill-partijiet kollha li jkollhom kopja tal-ftehim oriġinali.

(5) Il-ftehim ta' *foster care*, magħmul mill-aġenzija akkreditata, ghandu jiġi ffirmat mill-aġenzija akkreditata, mill-*foster carer* u mill-persuna li ghandha l-kura u l-kustodja tat-tifel jew tifla. Dan il-ftehim ghandu jkun magħmul wara li jkunu nstemghu t-tifel jew it-tifla li jkunu se jitqieghdu taht *foster care*, skond l-età u l-fehim tagħhom, kull persuna li jkollha setgħa ta' ġenitur fuqhom u kull persuna li tkun qeghda tiehu hsiebhom.

**25.** *Foster carer* ghandu jiżgura li tifel jew tifla mqeghdin fil-kura tieghu ghandhom ikunu kkurati, mantnuti, mgħallma u edukati skond il-hiliet, aspirazzjonijiet u xehtiet naturali tagħhom. It-tifel jew tifla ghandhom ukoll ikollhom aċċess għall-haddiem soċjali li jkun ha hsieb it-tqeghid taht *foster care*.

Drittijiet  
ta' tfal  
taht  
*foster care*.

Kontroll  
ta' tqeghid  
taht *foster care*.

**26.** (1) Tul it-tqeghid taht *foster care* l-aġenzija akkreditata għandha tinnomina haddiem soċjali biex isegwi *foster carer* registrat magħha permezz ta' *Home Study Report*, li jsir sa tmiem kull sena kalendarja, biex l-aġenzija tkun tista' tiddetermina jekk il-*foster carer* ikunx qiegħed jaqdi l-obbligi tiegħu skond id-dispożizzjonijiet ta' dan l-Att u l-ftehim ta' *foster care* u jekk dan il-*carer* għandux jithalla jkompli jieh u hsieb it-tifel jew it-tifla.

(2) Sakemm issir il-kompilazzjoni tal-*Home Study Report*, il-haddiem soċjali għandu jagħmel dawk iż-żgħajr fid-dar li jkunu meħtieġa. Iż-żgħajr jistgħu jsiru bla ma jingħata avviż minn qabel u l-*foster carer* ma jistax jiċhad lil haddiem soċjali milli jidhol id-dar, għandu jikkopera mal-haddiem soċjali u għandu jagħti informazzjoni korretta sa fejn ikun jaf hu. Il-haddiem soċjali li jagħmel iż-żgħajr għandu d-dritt li jkun meħjun minn membru tal-Korp tal-Pulizija f'każ ta' ostaklu jew tfixkil fil-qadi ta' dmirijietu.

## PARTI VI

### REATI

Projbizzjoni  
ta' hlas.

**27.** (1) Kull persuna li tagħmel jew tagħti, jew li tiftiehem jew toffri li tagħmel jew tagħti, jew li tircievi jew tiftiehem li tircievi, jew li tipprowa tikseb xi hlas jew kumpens iehor minhabba xi arrangamenti għal tqeghid taht *foster care* tkun hatja ta' reat u tista', meta tinsab hatja, tehel prigunerija għal żmien ta' mhux inqas minn tliet xhur iżda mhux aktar minn sitt xhur jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew għal dik il-multa u prigunerija flimkien, minbarra kull ordni meqjusa xierqa fiċ-ċirkostanzi biex tippoteġi lit-tifel jew lit-tifla li fir-rigward tagħhom ikun sar ir-reat.

(2) Għall-finijiet ta' dan l-artikolu, l-għemil ta' arrangement għat-tqeghid ta' tifel jew tifla taht *foster care* m'għandu jinkludi ebda hlas li jsir għall-manteniment tat-tifel jew tat-tifla jew rimunerazzjoni lil professjonisti għal servizz li jkunu taw.

Projbizzjoni ta'  
pubblikazzjoni.

**28.** (1) Mingħajr preġudizzju għal regolamenti magħmulin taht dan l-Att, hadd ma jista' jippubblika jew iġieghel li jiġi publikat f'xi gazzetta, perġodiku jew materja stampata ohra jew permezz tax-xandir, televiżjoni, wirja pubblika jew permezz ta' xi mezz iehor, xi reklam, suġġett ta' ahbar jew materja ohra li tkun indikata, kemm jekk għandha kemm jekk m'għandhiex x'taqsam ma' xi tifel jew tifla partikolari, imweldin jew mħumiex, li:

- (a) tifel jew tifla jridu jitqieghdu taht *foster care*;
- (b) persuna jkun bi hsiebha tiehu tifel jew tifla taht *foster care*; jew
- (c) persuna jkun bi hsiebha tagħmel arrangamenti ghat-tqeghid ta' tifel jew tifla taht *foster care*.

(2) Hadd ma jista' jipubblika jew igieghel li jigi pubblikat f' xi gazzetta, perjodiku, materja stampata ohra jew permezz tax-xandir, televizjoni, wirja pubblika jew permezz ta' xi mezz iehor:

- (a) l-isem ta' *foster carer*;
- (b) l-isem ta' tifel jew tifla li jkunu tqieghdu jew li jkunu ser jitqieghdu taht *foster care*;
- (c) l-isem ta' ġenitur naturali, kuratur jew tutur ta' tifel jew tifla li jkunu tqieghdu jew li jkunu ser jitqieghdu taht *foster care*; jew
- (d) kull materja li tista' twassal biex xi wahda mill-persuni msemmija fil-paragrafi (a), (b) u (c) ta' dan is-subartikolu tkun identifikata.

(3) Kull persuna li taġixxi bi ksur ta' dan l-artikolu tkun hatja ta' reat u tista', meta tinsab hatja, tehel prigunerija għal żmien ta' mhux inqas minn tliet xhur iżda mhux iżjed minn sitt xhur jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew dik il-multa u prigunerija flimkien.

**29.** Persuna tkun hatja ta' reat u tista', meta tinsab hatja, tehel prigunerija għal żmien ta' mhux inqas minn tliet xhur iżda mhux iżjed minn sitt xhur jew għal multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew dik il-multa u prigunerija flimkien, jekk dik il-persuna:

Uzu ta' forza.

- (a) tipperswadi jew iggieghel *foster carer* jirrinunzja għal tifel jew tifla mqeghdin fil-kura tieghu;
- (b) tiehu tifel jew tifla minghand *foster carer*;
- (c) tipperswadi jew iggieghel *foster carer* biex jaġixxi kontra xi ordni mahruġa minn xi qorti jew mahruġa bis-sahha ta' l-Att Dwar Tfal u Żgħażaġh (Ordnijiet Għall-Harsien);

Kap. 285.

(d) tipperswadi jew iġġieghel *foster carer* biex jaġixxi bi ksur tad-dispożizzjonijiet ta' dan l-Att;

(e) tikkaġuna xi hsara lil *foster carer*; jew

(f) tidhol b'forza fir-residenza ta' *foster carer*.

Tfixkil.

**30.** Kull persuna li b'xi mod tfixkel jew tostakola lill-Bord għall-*Fostering*, lill-Bord ta' Appell, lill-Awtorità Ċentrali jew lil aġenzija akkreditata fil-qadi ta' xi wahda mill-funzjonijiet tagħhom tkun hatja ta' reat u tista', meta tinsab hatja, tehel priġunerija għal żmien ta' mhux inqas minn sitt xhur iżda mhux iżjed minn sena jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew dik il-multa u priġunerija flimkien.

*Fostering* minn persuni jew organizzazzjonijiet.

**31.** Persuna jew organizzazzjoni li tagħmel arranġamenti biex tqieghed tifel jew tifla taħt *foster care* mingħajr l-awtorizzazzjoni ta' l-Awtorità Ċentrali tkun hatja ta' reat u għandha, meta tinsab hatja, tehel priġunerija għal żmien ta' mhux inqas minn sitt xhur iżda mhux iżjed minn sena jew multa ta' mhux inqas minn hames mitt lira (Lm 500) iżda mhux iżjed minn elf lira (Lm 1,000) jew dik il-multa u priġunerija flimkien.

Reati oħrajn.

**32.** Meta persuna taġixxi bi ksur ta' xi dispożizzjoni ta' dan l-Att jew ta' regolamenti magħmulin tahtu, u ma jkun hemm provdut dwar ebda piena speċifika għal dak ir-reat taht dan l-Att jew regolamenti magħmulin tahtu, dik il-persuna tista', meta tinsab hatja, tehel multa ta' mhux inqas minn mitt lira (Lm 100) iżda mhux iżjed minn elf lira (Lm 1,000).

## PARTI VII

### REGOLAMENTI

Regolamenti.

**33.** Il-Ministru jista' jagħmel regolamenti:

(a) għall-harsien, superviżjoni u kontroll ta' tfal imqeghdin taht *foster care*;

(b) għall-akkreditament, monitoraġġ u kontroll ta' aġenziji u għar-rifjut jew revoka ta' dan l-akkreditament;

(c) biex jipprovdi għal kull dritt u dmir li għandu *foster carer*;

(d) biex jirregola t-tipi differenti ta' *foster care*;

(e) biex jistabbilixxi penali ghal ksur tad-dispożizzjonijiet ta' dan l-Att;

(f) biex jistabbilixxi l-proċedura li ghandha tkun segwita mill-Bord għall-*Fostering* u mill-Awtorità Ċentrali;

(g) biex jistabbilixxi r-regoli dwar is-setgħat tal-Bord ta' Appell u l-proċeduri li għandu jsegwi; u

(h) għal kull materja inċidentali u supplementari li l-Ministru jqis spedjenti li jipprovdi dwarha, għall-implimentazzjoni effettiva tad-dispożizzjonijiet ta' dan l-Att.

## PARTI VIII

### DISPOŻIZZJONIJIET TRANSITORJI

**34.** (1) Il-persuni kollha li, qabel id-data tad-dhul fis-seħh ta' dan l-Att, kienu approvati bhala *foster carers* mill-*Panel* għal Adozzjoni u *Fostering*, għandhom jiġu approvati temporanjament bhala *foster carers* mill-Bord għall-*Fostering* jekk huma jkunu ikkomunikaw l-approvazzjoni tagħhom bil-miktub lil dan il-Bord fi żmien tliet xhur mid-data tad-dhul fis-seħh ta' dan l-Att. Perijodu ta' transizzjoni.

(2) Wara l-komunikazzjoni msemmija fis-subartikolu (1), il-Bord għall-*Fostering* għandu:

(a) jordna aġenzija akkreditata biex tinkludi lill-*foster carer* fir-reġistru ta' *foster carers* tagħha u dan il-*foster carer* għandu jkun assessjat mill-aġenzija akkreditata biex tiddetermina jekk għandux jithalla jibqa' jaġixxi bhala tali; u

(b) johroġ id-dokumentazzjoni uffiċjali u l-ittra uffiċjali msemmija fl-artikolu 4 (f).

(3) Wara l-assessjar speċifikat fis-subartikolu (2), il-*foster carer* għandu jidhol fi ftehim ta' *foster care* u jibqa' jkun ikkontrollat u assessjat skond l-artikolu 26.

(4) L-organizzazzjonijiet kollha li, qabel id-dhul fis-seħh ta' dan l-Att, kienu qed jipprovdu servizzi ta' *foster care* għandhom, fi żmien xahar mid-dhul fis-seħh ta' dan l-Att japplikaw għal akkreditament skond l-artikolu 8 biex ikunu jistgħu jkomplu jaġhtu s-servizzi ta' *foster care*.

(5) L-organizzazzjonijiet kollha kif speċifikati fis-subartikolu (4) li ma japplikawx għal akkreditament fil-limitu ta' zmien speċifikat u li jibqgħu jagħtu servizzi ta' *foster care* jkunu qeghdin jiksru l-artikolu 31.

---

### **Ghanijiet u Raġunijiet**

L-ghanijiet ta' dan l-Abbozz huma sabiex ikun hemm provvedimenti speċjali dwar il-*foster care*, sabiex jitwaqqaf il-Bord għall-*Fostering* u Awtorità Ċentrali, sabiex ikun hemm provvedimenti dwar id-drittijiet u r-responsabbiltajiet ta' *foster carers* u sabiex jigu protetti l-aħjar interessi ta' tfal taht *foster care*.